

Átta tilboð upp á djúphavnina í Vági



Tað var stóruspenningur, tá ið tilboðini upp á djúphavnina í Vági vórðu latin upp á býráðsskrivstovuni í Vági mánadagin. Her síta Kristian Rasmussen frá Landsverkfrøðinginum, vinstrumegin, Hanus Hansen frá Landsbyggifelagnum, í miðjuni, og Jógvan Krosslá, borgarstjóri í Vági, og kanna tilboðini nærri, beint eftir, at tey vórðu latin upp

Byggitek hevði lægsta tilboðið, men onkur fyrivarni eru. Nú skulu tilboðini samanberast og so verður endalig støða tikin

DJÚPHAVN

Aki Bertholdsen

Vágur: Tilsamans átta tilboð komu inn uppá arbeiðið at gera djúphavnina í Vági.

Tað varð greitt, tá ið tilboðini vórðu latin upp á býráðsskrivstovuni í Vági klokkan 13.30 mánadagin.

Tað er eisini greitt, at tilboðini samsvara rættiliga væl við tað, sum tað frammanundan varð mettt, at djúphavnin fór at kosta,

tí tann metingin segði, at hon fer at kosta 19,20 milliónir, umframt byggieftirlit og projektering, ella tilsamans einar 24 milliónir.

Men tað var ávisur munur á teimum ymsu tilboðunum og tað vóru 5,1 milliónir á muni á tí lægsta tilboðnum uppá 18,2 milliónir, sum Byggitek hevði og tí hægsta tilboðnum, sum var frá J&K. Petersen og sum var uppá 23,3 milliónir.

Landsbyggifelagið, sum stendur fyri útboðingini, fer nú at samanbera tey øll tilboðini og at gera tey ymsu fyrivarnini upp í pengum.

Tá ið tað er gjørt, verður funnið fram til, hvør hevur lægsta tilboðið, tá ið tikið verður samanum og so verða samráðingar tiknar upp við tað byggifelagið

um at gera arbeiðið.

Ætlanin er at gera sáttmála um djúphavnina fyri summarfrítíðina, so at arbeiðið kann byrjað beinanvegin.

Djúphavnin skal vera liðug 30. september næsta ár og grótið verður tikið úr Dalinum í Lopra, har tað, sum kom úr Sumbiarberg-holinum, liggur á goymslu.

Tígju metrar djúp

Jógvan Krosslá, borgarstjóri í Vági, sigur at tað, sum skal gerast, er ein stór útfylling út á fjørðin, har sum havnin er.

Síðani skal gerast ein at-løgubryggja eystur og vestur uppá 86 metrar og sum verður 10 metrar djúp. Eisini verður ein at-løgu-

bryggja upp á yvir 70 metrar gjord út og inn, har dýpið er ímillum 10 og sjev metrar

Í krókinum á eystursíðuni verður gjordur ein al-tjóða ferjuskraí og í krókinum vestureftir verður gjordur ein minni ferjuskraí.

Sostatt ber til hjá tveimum skipum við ferjuskraa at liggja við bryggju í senn. Tað merkir eisini, at tað ber til at koyra av øðrum skipinum, beint umborð á hitt, so lasting og lossing skuldi gingið ógvuliga skjótt.

Og so skal tað eisini nevnast, at verður samferðsluhavnin í Trongisvági ikki liðug, tá ið nýggi Smyril kemur, fer ikki at standa á hjá honum at liggja í Vági.

Borgarstjórin í Vági sigur, at hetta er ein neyðug út-

bygging, tí tey stóru skipini, sum nú eru, fáa ikki brúkt havnina.

Og hann sigur, at hóast tað í lötuni sær eitt sindur svart út við vinnulivinum í

Vági, fer gongd at koma á aftur einaferð, og tá ræður um, at umstøðurnar eru í lagi, sigur hann.

Tilboðini í stuttum

Seks byggifeløg góvu tilsamans átta tilboð upp á at gera djúphavnina í Vági.

Tilboðini eru hesi.

Byggitek	18.209.280,00 krónur
C.N Bygg	18.982.453,00 krónur
Articon	19.784.338,96 krónur
M.T. Højgaard	20.975.745,00 krónur
Pihl Føroyar	3.300.000,00 krónur
J&K. Petersen	23.302.695,91 krónur

Umframt hesi høvuðstilboðini, høvdu J.K. Petersen eisini eitt annað tilboð, har teir bjóðaðu sær til at gera arbeiðið fyri 19.602.484,54 krónur, varð tekningin broytt.

MT. Højgaard bjóðaðu sær eisini at sláa 150.000 krónur av prisinum, vórðu onkrar broytingar gjordar.

MVG er ikki við í tilboðunum.

Annars høvdu øll feløgin, uttan CN Bygg, ymisk fyrivarni, sum leggjast skal upp fyri, áðrenn endalig støða verður tikin til tilboðini

Mest framkomna ellis- og røktarheimið

Mánadagin vóru hakin og spakin settir í seinastu útbyggingina av Eysturoyar Røktar og Ellisheimi, sum flestu kommunur í Eysturoynni, saman við Føroya Landstýri fígga

ELLISHEIM

Simun Joannesarson Hansen

Talan er um eina rættiliga umfatandi útbygging, sum ger, at Eysturoyar Røktar og Ellisheim verður tað mest framkomna á sínum slag her á klettunum. Pláss



verður fyri 24 búfólkum afturat, og bæði fysioterapiin og ergoterapiin fáa betri umstøður. Eisini verður sett á stovn ein mattænasta, soleiðis at matur verður koyrdur út til tey, sum hava tørv á tí í Eysturoynni. Møguleiki verður eisini fyri dagtilhald, har pláss verður fyri uml. 30 til 40 fólkum.

Samanumtikið so verður tað nógv betur møguleiki fyri røktarheimsfyrirbyggingandi tiltøkum, tvs. at fólk kunnu fáa uppvenjingar í fysioterapiini og kunnu koma í ergoterapiina og møguleiki verður fyri bráðfeingis innleggjan, náttílhald og umlætting, alt hettar til gagns fyri alla Eystur-

oyinna.

Tað vóru landsstýrismaðurin í almannamálum, Páll á Reynatúgvu, og stýrisformaðurin á Eysturoyar Røktar og Ellisheimi, Sæunn Ólavsdóttir Hansen, sum settu ávikavist gamla hakan og nýggja spakan í.

Nú verður so farið undir at grava, og væntandi stendur nýggi tilbygningurin á Eysturoyar Røktar og Ellisheimi klárur um ársskifti 2004-5.

